

# ప్రసంగి గ్రంథ పరిచయము

టి.పి. వరప్రసాద రెడ్డి



సమస్తము వ్యర్థమని ప్రసంగి చెప్పచున్నాడు

# ప్రసంగే గ్రంథ పరిచయము

రచయిత

**టి.పి. వరప్రసాద రెడ్డి**

13-1-765, రెవిన్యూ కాలనీ  
అనంతపూర్ - 515 001

Published by

**GOSPEL ASSEMBLY PUBLISHING**

7-270, Court Road  
ANANTAPUR - 515 001.  
Andhra Pradesh

మొదటి ముద్రణ: నవంబర్ ౧, ౨౦౦౮

ప్రతులు : ౨౦౦౦

వెల రూ. 10-00

## ప్రతులకు

టి.పి. వీరప్రసాద్ రెడ్డి

13-1-765, రెవిన్యూ కాలనీ

అనంతపూర్ - 515 001

సెల్ : 9440285883

జి. రాజారావు

పెద్దకాకాని - 522 509

గుంటూరు జిల్లా

లోగోస్ బుక్ సెంటర్

10/1, అరండల్ పేట

గుంటూరు - 522 006

ఫోన్ : (0863) 2336927

Designed & Type Setting :

**LOGOS GRAPHICS**

Rajendra Nager 3rd Line,

GUNTUR - 522 006 Ph : 2230827

Printed at :

**Sudarsan Printers,**

GUNTUR. Ph : 2246245

# ప్రసంగి

గ్రంథకర్త : సొలోమోను (1:1,12)

కాలము : క్రీ.పూ. 940-930

ముఖ్య ఉద్దేశము : సూర్యుని క్రింద నరులు పడుచుండు పాటు అంతటి వలన వారికి కలుగుచున్న లాభమేమి ? జవాబు : లాభమేమియులేదు. సమస్తము వ్యర్థమని తేల్చి చెప్పబడినది. కాని ప్రభువునందలి ప్రయాస వ్యర్థము కాదని 1 కొ. 15:58లో వ్రాయబడింది. ప్రసంగి గ్రంథములోని అనేక ఫలితముల సారాంశముగా దేవుని యందు భయభక్తులు కలిగి ఉండుట మానవ కోటికి విధి అని ప్రసంగి 12:13లో చెప్పబడినది.

ఈ గ్రంథము పేరు హెబ్రీ భాషలో 'కహోలెత్' (KOHLETH) అన్నారు. అరబిక్, హిందీభాషలలో కహోనా అంటే చెప్పుట, బోధించుట, ప్రసంగించుట అని అర్థము. తెలుగులో ప్రసంగి అని, గ్రీకు, ఇంగ్లీషు భాషలలో ECCLESIASTES అని అన్నారు.

పరిశుద్ధ గ్రంథములో సొలోమోను విరచిత గ్రంథాలు మూడు పొందుపరచబడ్డాయి. అవి (1) సామెతలు; (2) ప్రసంగి; (3) పరమగీతము. ప్రసంగి 12:9లో ప్రసంగి జ్ఞానియై ఉండి ... అనేక సామెతలను అనుక్రమపరచెను అని వ్రాయబడి ఉండడము వల్ల సామెతల గ్రంథము వ్రాసిన తర్వాతనే ప్రసంగి గ్రంథము వ్రాయబడెను. పరమగీతము 6:8లో 60 మంది రాజులు, 80 మంది ఉపపత్నులు, లెక్కకు మించిన కన్యకలు కలరు అన్నారు. ప్రసంగి 2:8లో బహుమంది ఉపపత్నులను ఉంచుకొంటిని అని భూతకాలములో చెప్పినందున పరమగీతము కూడా ప్రసంగి గ్రంథము కంటే ముందే వ్రాయబడినదని తెలుస్తున్నది. కనుక సొలోమోను యుక్తవయస్సు ప్రారంభములో సామెతలు, మధ్యవయస్సులో జీవితానుభవముతో పరమగీతము, వృద్ధాప్యములో దైవజ్ఞాన సంపూర్ణ జీవితానుభవాన్ని మేళవించి ప్రసంగి గ్రంథము వ్రాసినట్లు తెలియుచున్నది.

ఈ గ్రంథము పాఠనిబంధన గ్రంథాలపరుసలో 21వది. ఇందులో 12 అధ్యాయాలు 222 వచనములు కలవు. ఈ గ్రంథములో చాలా సార్లు కనిపించు పదములు.

(1) వ్యర్థము - 34 సార్లు; (2) జ్ఞానము - 55; (3) సూర్యుడు - 27 (ఇంగ్లీషు బైబిల్లో - 34); (4) మేలు - 20 (ఇంగ్లీషు బైబిల్ - 22); (5) ప్రయాసం-20 + పొట్లు-2; (6) గాలికై చేసిన ప్రయత్నము-10; (7) లాభము - 9; (8) భూమిమీద-7;

(9) లోకమందు - 2; (10) సూర్యుని క్రింద - 22 + ఆకాశము క్రింద - 3 + భూమి మీద - 7, లోకమందు - 2 (మొత్తం-34 సార్లు); (11) నేను చూచితిని లేదా నాకు కనబడెను - 14; (12) నేను అనుకొంటిని-14; (13) నేను తెలుసుకొంటిని - 14.

ప్రసంగి గ్రంథములోని 'దేవుడు' అను పదానికి మూలభాషలో 'సర్వశక్తిమంతుడు' అని అర్థమిచ్చు 'ఎలోహిం' అను పదము వాడబడింది. ఈ పదము 40 సార్లు కలదు. కాని యెహోవా అను పేరు ఒక్కసారి కూడా లేదు. 34 పర్యాయములు వ్యర్థమని చెప్పబడిన గ్రంథమందు దేవుడు సర్వశక్తిమంతుడు అని 40 పర్యాయములు ప్రస్తావించడము వలన సర్వశక్తి గల దేవుని యందు భయభక్తులు కలిగి ఉండుట మానవులకు అత్యవసరమని నొక్కి వక్కానించడమైంది.

ఇందులో 'విచారించి, వివేచించి, శోధించి, చూచి, పరిశీలించి, ఆలోచించి, యోచించి, మనసునిలిపి, తెలుసుకొంటిని' అని అనేకసార్లు ఉంది. కనుక గ్రంథకర్త అనేక పరిశోధనల, పరీక్షల, పరిశీలనల మూలమున తెలిసికొనిన ఫలితమే ఈ గ్రంథ సారాంశము. సూర్యుని క్రింది మనుష్యుల పనిపాటులను దేవుని జ్ఞానముతో కాక, మనుష్య జ్ఞానముతో విచారించి జరిపిన పరిశోధనల ఫలితమే ఈ గ్రంథసారాంశము. మనుష్య జ్ఞానముతో విచారించినా, చివరకు దేవుని యందలి భయభక్తులకు నడిపించడము గొప్పవిశేషము.

ఈ గ్రంథ మందు అనేక పరిశోధనలు వాటి ఫలితములు కలవు. గ్రంథ ప్రారంభంలో సూర్యుని క్రింద (దేవుని జ్ఞానముతోకాక) చేయు పనులన్నిటి వలన లాభమేమి లేదు. సమస్తము వ్యర్థమని చెప్పి, చివరలో పరిశోధనల సారాంశముగా దేవుని యందు భయభక్తులు కలిగి ఉండి ఆయన కట్టడల ననుసరించి, నడచుచుండుటయే మానవకోటికి విధియని తెలుపుచున్నాడు (12:13). రోమా 8:20,21 ప్రకారము సృష్టి వ్యర్థ పరచబడినందున దేవుని యందలి భయభక్తులే మానవుల కవసరమైన విధి అని మనము నేర్చుకోవాలి. మొదటి ఆరు అధ్యాయాలలో జీవితకాల వ్యర్థతలను గూర్చి చెప్పి అక్కడ ఆపివేయక వ్యర్థమైన జీవితకాలమునకు అవసరమైన హెచ్చరికలను మిగిలిన ఆరు అధ్యాయములలో (7-12) చెప్పుచున్నాడు.

ప్రసంగి గ్రంథ అధ్యాయముల విభజన

$$6 + 6 = 2 + 2 + 2 + 2 + 2 + 2 = 12$$

|     | అధ్యాయములు | వివరణ  |
|-----|------------|--|
| I.  | 1-6        | : సూర్యుని క్రింద జీవిత కాల వ్యర్థతలు  |
| 1.  | 1-2        | : వ్యర్థమైన జ్ఞానాభ్యాసము (1 అ) - వ్యర్థమైన ఇహలోక సంతోషము (2 అ)                |
|     | 1          | : సూర్యుని క్రింద వ్యర్థమైన పాట్లు (2,3వ), వ్యర్థమైన జ్ఞానాభ్యాసము (16వ)       |
|     | 2          | : ఇహలోక సంతోషము (4వ), సంపదలు (8వ) వ్యర్థము                                     |
| 2.  | 3-4        | : వ్యర్థమైన జీవితకాల వ్రయాసములు(3 అ) - అన్యాయములు(4 అ)                         |
|     | 3          | : వ్యర్థమైన జీవితకాల వ్రయాసములు (2-8వ), దేవునియందలి భయభక్తులే (14వ) శ్రేష్ఠము. |
|     | 4          | : సహవాసజీవిత అన్యాయములు (1వ) - సహవాస జీవితంలోని అసమానతలు (13-16వ).             |
| 3   | 5-6        | : వ్యర్థమైన జీవితకాల ధన ధాన్య సమృద్ధి (5 అ) - అంత్యకాలస్థితి (6 అ)             |
|     | 5          | : వ్యర్థమైన జీవితకాల ధన ధాన్య సమృద్ధి (10వ)                                    |
|     | 6          | : వ్యర్థమైన మానవుని ఘనత (2వ) - అంత్యకాల స్థితి (12వ).                          |
| II. | 7-12       | : సూర్యుని క్రింద వ్యర్థమైన జీవితకాలమునకు హెచ్చరికలు                           |
| 4   | 7-8        | : జీవితానికి మేలైనవి (7అ) - క్షేమము కలిగించేవి(8అ)                             |
|     | 7          | : జీవితకాలానికి మేలైన హెచ్చరికలు (1-8వ)  |
|     | 8          | : జీవితకాలానికి క్షేమము కలిగించు దైవ భయము (12వ)                                |
| 5   | 9-10       | : జీవిత కాలమునకు జ్ఞాన నూక్తులు  |
|     | 9          | : సూర్యుని క్రింద జీవితం జ్ఞానంతో, సంతోషంతో (9వ) గడుపుటకైన హెచ్చరికలు          |

- 10 : సూర్యుని క్రింద జీవితంలో బుద్ధిహీనుని కంటే జ్ఞానియే శ్రేష్ఠుడను హెచ్చరిక
- 6 11-12 : జీవితంలో వివిధ దశలకు (11 అ), కాలాంతమునకు హెచ్చరికలు(12 అ)
- 11 : జీవితంలో వివిధ దశలకు హెచ్చరికలు (9-10వ).
- 12 : జీవిత అంతమును గూర్చిన హెచ్చరికలు (3-7వ) - గ్రంథసారాంశము.

### సొలొమోను పరిశోధన ఫలితాలు

| అధ్యాయము | పరిశోధన విధము<br>(బ్రాకెట్లలోనివి వచనములు) | ఫలితము   |
|----------|--|--|
| 1.       | జ్ఞానముచే విచారించుట (13)                  | తెలిసికొంటిని 1:18-24                                  |
| 2.       | అనుభవము (3) - యోచన (3)<br>(వివేచన) (11)    | తెలిసికొంటిని 2:24-26                                  |
| 3.       | చూచుటచేత (16)                              | తెలిసికొంటిని 3:12-14, 22                              |
| 4.       | యోచించుట (1) - చూచుట (4)                   | తెలిసికొంటిని 4:16                                     |
| 5.       | చూచుట (13, 18)                             | అనుకొనుచున్నాను 5:18, 19                               |
| 6.       | చూచుట (1) ఆలోచించుట (3)                    | అనుకొనుచున్నాను 6:3                                    |
| 7.       | చూచుట (15, 26-28) శోధించుట (23)            | కనుగొంటిని 7:29  |
| 8.       | యోచించుట (9)                               | కనుగొంటిని 8:16<br>తెలిసెను 8:9, 7,<br>అనుకొంటిని 8:14 |
| 9.       | ఆలోచించుట (11, 16)                         | తెలియబడెను 9:11<br>అనుకొంటిని 9:16                     |
| 10.      | చూచితిని (5, 7)                            | తెలియబడెను 10:20                                       |
| 11.      | ఎరుగుట (8)                                 | కనబడును 11:1   |
| 12.      | ఆలోచన (9)                                  | తేలిన ఫలితము 12:13                                     |

## 1వ అధ్యాయము

11 + 7 = 18వ

అంశం : సూర్యుని క్రింద వ్యర్థమైన నరులపాట్లు (2,3వ) - వ్యర్థమైన జ్ఞానాభ్యాసము (18వ)

1-11వ. సృష్టిక్రమము - సూర్యుని క్రింద వ్యర్థమైన నరులపాట్లు :

1వ : ఈ గ్రంథమందలి మాటలు పలికినవాడు దావీదు కుమారుడు, యెరూషలేములో రాజుగా ఉండినవాడు. (12) జ్ఞానము సంపాదించిన వాడు గనుక సోలోమోనే ఈ గ్రంథకర్త అని తెలియనగును. 2-3వ నరుల ప్రయాస వ్యర్థమని, లాభమేమిలేదని 34 పర్యాయములు ప్రస్తావించుచున్నాడు. 4-8వ. ఎడ తెరిపి లేక జరుగు సృష్టి క్రమమును ప్రస్తావించుచున్నాడు. భూమి, సూర్యుడు, గాలి, సముద్రము అను నాలుగింటి యొక్క ఎడతెరిపి లేని చర్యలను వివరిస్తున్నాడు. ఇవి మానవుని జ్ఞానమునకు అందవు కనుక మానవుడు వివరింపజాలడు. 9-11వ. సూర్యుని క్రింద నూతనమైన దేదియు లేదని, అన్నీ మునుపు ఉన్నవే అని చెప్పుచున్నాడు. అలాగే పూర్వులు జ్ఞాపకమునకు రాక మరువబడుదురని అంటున్నాడు.

ఈ గ్రంథములో 'లాభము' అనుపదము 9 పర్యాయములున్నది. వాటివివరములు.

1. 1:3 లాభమేమి? అనగా లాభములేదు.
2. 2:11 లాభకరమైన దేదియు లేనట్టు నాకు కనబడెను - అనగా లాభములేదు.
3. 3:9 కష్టపడిన వానికి లాభమేమి? - అనగా లాభములేదు.
4. 5:16 గాలికి ప్రయాసపడి సంపాదించుటవలన లాభమేమి? - అనగా లాభములేదు.
5. 6:11 పలుకబడిన మాటలలో నిరర్థకమైనవి ఉండును గనుక నరులకు లాభమేమి - అనగా లాభములేదు
6. 7:11 జ్ఞానము స్వాస్థ్యమంత లాభము.
7. 7:12 జ్ఞానము వలన ప్రాణాపాయమునుండి రక్షణ కలుగుట అను లాభము కలదు.
8. 8:15 అన్న పానములు పుచ్చుకొనుట కంటే లాభకరమైనది లేదు.
9. 9:5 నరులు చనిపోయి మరువబడుదురు గనుక లాభము లేదు.

12-18 వ. వ్యర్థమైన జ్ఞానా భ్యాసము :

12-13వ. మానవులకు దేవుడు ఏర్పాటు చేసిన ప్రయాసము బహుకరినమైనది. 3:10 లో నరులు అభ్యాసము పొందవలెనని దేవుడు వారికి కష్టానుభవమును పెట్టెను అంటున్నాడు. సూర్యుని క్రింద జీవితంలో దేవుడు ప్రయాసను, కష్టానుభవమును పెట్టినట్లు



ప్రసంగి చెప్పుచున్నాడు. 14-15వ. సూర్యుని క్రింద జరుగుచున్న క్రియలన్నియు ప్రయాస, కష్టముతో కూడిన వైనందున సమస్తము వ్యర్థమని చెప్పుచున్నాడు. ఎంత ప్రయాసపడినను లోపముగా నున్న, వంకరగా నున్న జీవితమును చక్కపరచలేము. లోపములు ఎక్కువై, లెక్కలేనన్ని ఉన్నవి. మానవుల ప్రయాస, గాలి కొరకు ప్రయాసగా ఉన్నందున సమస్తము వ్యర్థమని చెప్పుచున్నాడు. 16-18వ. ప్రసంగియైన సొలోమోను తనకు ముందున్న వారికంటె ఎక్కువ జ్ఞానము అభ్యసించి, తానునేర్చుకున్న జ్ఞానాభ్యాసము చేత వెర్రితనమును, మతిహీనతను తెలుసుకొన ప్రయత్నించెను. విస్తార జ్ఞానాభ్యాసము చేత, విస్తార దుఃఖము, అధికజ్ఞానమును ఫలమును సంపాదించితిని అని హృదయమందు అనుకొనెను (2:15) దీని వలన జ్ఞానాభ్యాసము వ్యర్థమగుటయేగాక, ఒకడు గాలికై ప్రయాసపడినట్లే అని తెలిసికొనెను.

## 2 అధ్యాయము

$$3 + 3 + 2 + 3 + 3 + 3 + 3 + 3 + 3 = 26$$

అంశము : ఇహలోక సంతోషము - సంపదలు వ్యర్థములు.

1-3వ : ఇహలోక సంతోషము ద్వారా మేలు అనుభవించ వచ్చునేమో అని ప్రయత్నించుట :

1-2 వ. మనసును సంతోషింపజేయుట ద్వారా హృదయమునకు మేలు కలుగునేమో అని ప్రయత్నించెను. సామె 14:13 లో ఒకడు నవ్వుచుండినను హృదయమున దుఃఖముండవచ్చునని సంతోషము తుదకు వ్యసనమగునని యున్నది. కనుక ఇహలోక సంతోషము, నవ్వు హృదయమును సంతోషింపచేయలేవు. ఇహలోక, శరీర సంతోషములు లోపించినను ఆత్మలో సంతోషించిన హృదయము సంతోషముగా ఉండును. దయగల మాటలు హృదయమును సంతోషపెట్టెను (సామె12:25) దయగల మాటలు ఆత్మసంబంధమైనవి గనుక ఇహలోక సంబంధమైన సంతోషము ద్వారా మేలేమి లేదని గ్రహించెను. 3వ. దేహమును ద్రాక్షారసము చేత సంతోషపరచ వచ్చునేమోయని, మత్తు కలిగించు, మతిహీనత ద్వారా నిజమైన హృదయ సంతోషము కలుగునేమో అని ప్రయత్నించెను. హృదయ సంతోషమునకై ద్రాక్షాతోటలు నాటించెను (2:11).

4-6 వ. ఇహలోకపు అస్తులు - విలాసములు :

4-6 వ. సొలోమోనుకు 1000 మంది భార్యలు. వారి కొరకు, తన కొరకు గొప్ప ఇండ్లు కట్టించాడు. దేహ సంతోషమునకై ద్రాక్షాతోటలు, సకల విధములైన వృక్షఫలములు నాటించాడు. వాటికి నీరు పెట్టుటకై చెరువులు త్రవ్వించాడు. శృంగార వసములు వేయించాడు. శృంగారము అనగా లైంగిక సంబంధమైనది అని భావము.

సొలోమోనుకు 700 మంది భార్యలు, 300 మంది ఉపపత్నులు కలరు (1రా 11:3). కామాతురతగలవాడు (1రా 11:2) గనుక శృంగారము కొరకు వనములను వేయించి శృంగారము ద్వారా హృదయమునకు సంతోషము కలుగునేమో అని ప్రయత్నించెను (ప్రసంగి 1:8) కాని గొప్ప ఇండ్లు, గొప్ప తోటలు, శృంగారము అనగా కామము ద్వారా హృదయ సంతోషము కలుగదని చెప్పుచున్నాడు (2:10-11).

**7-9 వ. సంపదలు - సంపాదనలు :**

7-9 వ. పనివారిని, పనికత్తెలను, గొప్పమేకల మందలను, వెండి, బంగారు, ఆయా దేశములందలి సకల సంపదలు, గాయకులు, గాయకురాండ్రు, బహుమంది ఉపపత్ను లను సంపాదించాడు. వీటన్నిటి ద్వారా లోకములో ఘనుడై అభివృద్ధి గలవాడయ్యాడు. వీటన్నిటితో శరీరాన్ని, హృదయాన్ని సంతోషపెట్ట ప్రయత్నించాడు కాని సూర్యుని క్రింద వీటన్నిటి ద్వారా హృదయమునకు సంతోషము కలుగదని అనుభవము ద్వారా గ్రహించాడు.

**10-11 వ. నేత్రాశలు - శరీరాశలు :**

10-11 వ. కన్నులు చూచి ఆశించిన వాటినిన్నింటిని శరీరముతో అనుభవించాడు. హృదయము కోరుకున్న ప్రతిదానిని నిర్బంధించక అనుభవించాడు. ఆ అనుభవమే తనకు లభించిన భాగ్యము అంటున్నాడు. కాని ఈ అనుభవమునకై తాను పడిన ప్రయాస అంతా గాలికై ఒకడు పడిన ప్రయాసగా ఉన్నదేగాని హృదయమునకు క్షేమకరమైన దేదియు సూర్యుని క్రింద లేదని వివేచన ద్వారా గ్రహించాడు.

**12-14 వ. జ్ఞానులు - బుద్ధిహీనులు మృతిపొంది మరువబడుట ఒకటే గనుక జ్ఞాన సంపాదన వ్యర్థము :**

12-14 వ. రాజు తరువాత రాబోవు వాడు జ్ఞానముగా ప్రవర్తించి ముందు జరిగినవి కాపాడునో, లేదా బుద్ధిహీనుడై పాడు చేయునోయని పరిశీలించగోరెను. జ్ఞానికి కన్నులు తలలో ఉన్నవి, కాని బుద్ధిహీనుడు చీకటిలో నడచును గనుక కనుగొనలేడు. కావున చీకటి కంటే వెలుగు ప్రయోజనకరమైనట్లు బుద్ధిహీనతకంటే జ్ఞానము ప్రయోజనకరము కాని జ్ఞానికి, బుద్ధిహీనునికి ఒక్కటే గతి సంభవించును.

**15-17 వ. ఫలితము :**

15-17 వ. బుద్ధిహీనులు మరణించినట్లే జ్ఞానులు మరణింతురు. బుద్ధిహీనులు మరువబడినట్లే జ్ఞానులు తమ తరువాతి దినములలో మరువబడుదురు గనుక కష్టపడి జ్ఞానము సంపాదించినను సూర్యుని క్రింద దానివలన లాభమేమి లేనందున గ్రంథకర్త జ్ఞానము సంపాదించినందుకు మధన పడుచు జ్ఞాన సంపాదన వ్యర్థమని ఫలితార్థము చెప్పుచున్నాడు.

18-20వ. 21-23 వ. ప్రయానవడి సంపాదించిన కవ్య ఫలము తరువాత ఉండబోవువారు కాపాడు దురన్న నిరీక్షణ లేనందున నమస్త సంపాదన వ్యర్థము :

సూర్యుని క్రింద ఒకడు తన సంపాదన అంతా తరువాత తరము వారికి విడవాలి. కాని వారు వాటిని ప్రయాసపడి కాపాడుదురన్న నిరీక్షణలేదు. అందువలన సూర్యుని క్రింద సంపాదనయు వ్యర్థమే. ప్రస 2:12-23 లో చెప్పినట్లు సోలోమోను తరువాత రెహబాము రాజై 17సం॥ పాలించాడు. రెహబాము యెహోవా యందు భయభక్తులు లేనివాడై అవివేకముగా ప్రవర్తింపగా 12 గోత్రముల వారు వేరైపోయిరి. విగ్రహారాధికులైరి. యెహోవా దృష్టికి చెడునడత నడిచిరి. ఆ పదిగోత్రములవారు ఇశ్రాయేలువారు అని పిలువబడిరి. మిగిలిన రెండు (యూదా, బెన్యామీను) గోత్రములవారు సోలోమోను సంతతియగు యూదావారు అని పిలువబడిరి. వారికి వీరికి ఎల్లప్పుడు యుద్ధములు కలుగుచుండెను. కనుక సోలోమోను సంపాదించినది యాపత్తు తన తరువాత రెహబాముకు అప్పగించగా, రెహబాము అవిధేయత, అవివేకమువలన యాపత్తు నష్టపరచబడెను.

### 24-26 వ. ఫలితము :

24-26 వ. రెండవ అధ్యాయమంతటిలో అనుభవించుట ద్వారాను, పరిశీలన ద్వారాను ఎరిగిన ఫలితమును తెలుపుచున్నాడు. కష్టార్థితము చేత అన్నపానములు పుచ్చుకొని సుఖపడుటకు, ఆనందించుటకు దేవుడు తన దృష్టికి మంచివారికి (దేవుని యందు భయభక్తులు కలవారికి) అనుగ్రహించును. యాకో 1:17 లో శ్రేష్టమైన ప్రతి ఈవియు సంపూర్ణమైన ప్రతివరమును పరసంబంధమైనదై జ్యోతిర్మయుడగు తండ్రి యొద్ద నుండి వచ్చునని చెప్పబడినది. ఈ గ్రంథకర్త తండ్రియైన దావీదు కీర్తన 37:37 లో యధార్థమంతులను చూడుము... వారినంతటి నిలుచును. ఒకడైనను నిలువ కుండ భక్తిహీనులసంతతి నిర్మూలమగును అన్నాడు. కనుక దేవునియందలి భయభక్తులే సదాశ్రేయస్కరములు.

### 3 అధ్యాయము

$$8 + 7 + 7 = 22$$

అంశము : వ్యర్థమైన జీవితకాల ప్రయాసలు-దేవుని యందలి భయభక్తులే శ్రేష్టము.

1-8 : జీవితకాల వ్యర్థమైన ప్రయాసలు :

1 వ. మానవజీవిత మంతటిలోని పనులు ప్రయాసలు ఈ భాగమందు 14 జంటలుగా చెప్పబడినవి. ఒక్కొక్క జంటలోని రెండు పదములు ఒక దానికొకటి

వ్యతిరేకముగా ఉన్నవి. 14 జంటలుగా చెప్పబడిన 28 కార్యములు ప్రయాసతోను కూడినవి. కనుక సూర్యుని క్రింద ప్రయాస వలన లాభమేమియు లేదని చెప్పుచున్నాడు. ఈ 28 ప్రయాసలలో కొన్నిటిని ఆత్మీయముగా ఆలోచిద్దాము.

2 వ. : (ఎ) వుట్టుట - చచ్చుట. తమకాలము ఎప్పుడు వచ్చునో నరులు ఎరుగరు (ప్రస. 9:12). మనుష్యులు దానిని అశుభకాలమందురు. కనుక లాభములేదు. ఈ లోకపు సూర్యునిక్రింద అశుభమే కాని నీతి సూర్యుడైన యేసు క్రింద జీవితమును ప్రస్తావించుచూ పౌలు నామట్టుకు బ్రతుకుట క్రీస్తే. చావైతే లాభము (ఫిలి. 1:21) అన్నాడు. ఈ లోకపు సూర్యుని క్రింద జీవితము కంటే నీతి సూర్యుడైన యేసు క్రింద జీవితమును కొనసాగించాలని దీని భావము.

(బి) నాటుట. పెరికివేయుట : ఇది సాధారణంగా రైతులు చేయుపని. చాలా మంది రైతులు లాభములేదని చెప్పుట, అప్పలపాలై ఆత్మహత్యలు చేసికొనుట చూస్తున్నాము. ప్రభువు నందు నాటు పరిచర్య ఎల్లప్పుడు లాభకరమైనది. 1 కొ. 3:6లో నేను నాటితిని... వృద్ధికలుగ జేసినవాడు దేవుడే. 1 కొ. 3:13 - 16 లో యుగసమాప్తిలో పైరుకొయబడిన దినమున ప్రతి ఫలముగా బహుమానమున్నదని చెప్పబడినది. కనుక ప్రభువునందు నాటుట ప్రయోజనమే.

3వ. (సి) గాయపరచుట (చంపుట) - బాగు చేయుట : యుద్ధములలో శత్రువులను గాయపరచుట శత్రువులు గాయపరచిన వారిని బాగుచేయుట జరుగుచుండును. ఒకే రాజ్యంలో అంతర్యుద్ధములు జరిగినప్పుడు కూడా ఆలాగే జరుగును. యుద్ధములో జనాభాతగ్గుట, దేశనాగరికత దెబ్బతినుట, జరుగుచుండును. ఆత్మీయముగా ఆయన గాయము చేయును, ఆయన చేతులే స్వస్థపరచును (యోబు 5:18). అంటున్నాడు. ప్రభువు చేయు గాయము ప్రేమతో వైద్యుడు ఆపరేషన్ చేయునట్లు చేయును. శత్రువువలె నశింపజేయుటకు కాదు. ఆపరేషన్లో గాయముచేసిన వైద్యుడు గాయమును కట్టిబాగు చేసినట్లు దేవుడు బాగు చేయును. ఆత్మీయజీవితములో మనలను ప్రేమించు దేవుడు యోబును గాయపరచి స్వస్థపరచినట్లు మనలను కూడా స్వస్థపరచును.

(డి) పడగొట్టుట - కట్టుట (4-5వ) రాళ్ళుపారవేయుట - కుప్పలు వేయుట : అనేక కట్టడములు కట్టబడి కొంతకాలము తర్వాత పడగొట్టబడుచున్నవి. అవి మరల కట్టబడును. కట్టుటకు, పడగొట్టుటకు అనేక కంపెనీలు కలవు. ఇది లోకములో జరుగు నిత్యవిధి. ఆత్మీయజీవితములో సముస్తమును కట్టినవాడు దేవుడు (హెబీ 3:3) అంటున్నాడు. దేవుడు కట్టిన ఆలయమును (పడగొట్టకూడదు) పాడుచేయకూడదని 1 కొ. 3:17 లో చెప్పబడినది. కాని లోకములో దేవుని పనిని పాడు చేయువారున్నారు. మనము ఆలాగు ఉండకూడదు.

(ఇ) 4-5వ. నవ్వుట - నాట్యమాడుట - కౌగలించుట వంటివి చెప్పబడ్డాయి - ఇవి జీవిత నిత్యకృత్యములే.

(ఎఫ్) 7వ. మాటలాడుట - మౌనముగా ఉండుట - మానవుని జీవితంలో మాటలాడుట మౌనముగా ఉండుట సాధారణవిషయము. అలాగే ఆత్మీయులు దేవుడు మాటలాడమన్నప్పుడు మాటలాడాలి. మౌనముగా ఉండమన్నప్పుడు మౌనముగా నుండాలి. ప్రభువు కూడా పిలాతుముందు మౌనముగా ఉండెను. మాటలాడవలసినప్పుడు మాటలాడెను (మత్త 27:13).

(జి) 8వ. ప్రేమించుట - ద్వేషించుట : జీవితములో ఇవి సహజమే. అది. 30-31లో యాకోబు రాహేలును ప్రేమించాడు. లేయాను ద్వేషించాడని ఉంది. ప్రభువు తనవారిని ప్రేమించాడు. అంతము వరకు ప్రేమించాడని యోహా 13:1 లో ఉంది. అలాగే నిన్నువలె నీ పొరుగు వారిని ప్రేమించమని లూకా 10:27 లో ఉన్నది. కనుక ఆత్మీయులు ఒకరినొకరు ప్రేమించాలిగాని ద్వేషించకూడదు.

(హెచ్) 8వ. యుద్ధము చేయుట - సమాధానపడుట : ఎఫెసీ 6:12 ప్రకారము మనము శరీరులతో (నునుష్యులతో) పోరాడరాదు. నిత్యము మనకు, సాతానుతో వానిదూతలతో పోరాటమున్నది. ఆత్మ ఖడ్గము ధరించి జయించువారముగా ఉండాలి. మరికొన్ని ప్రసంగి 3:1-8 వచనములలో కలవు.

**9-15 ఫలితము :** సంతోషముగాను, సుఖముగాను బ్రదుకు వెళ్ళబుచ్చుట దేవుని యందు మానవులు భయభక్తులు గలవారికి అది అనుగ్రహించబడును. దేవుని యందు మానవులు భయభక్తులు కలిగి యుండుటకే దేవుడు ఇట్టి నియమమును చేసియున్నాడని చెప్పుచున్నాడు.

**16 - 22 వ. నీతిమంతులకు దుర్మార్గులకు తీర్పు తీర్పువాడు దేవుడే :**

16-22 వ. సూర్యుని క్రింద న్యాయము ఉండవలసిన చోట దుర్మార్గులకు ఉన్నది. కాని మానవుని ప్రతి చర్యకు యుక్తకాలములో దేవుని చేత న్యాయమైన తీర్పుతీర్పుబడును. సూర్యుని క్రింద మానవుల ప్రవర్తన మృగముల వంటిదిగా నున్నది. మృగములు ఏరీతిగా ఇతర మృగముల పట్ల అన్యాయముగా ప్రవర్తించునో మానవుల మధ్య అట్లే జరుగుచున్నది. కనుక చచ్చుటలో మానవులు సూర్యుని క్రింద మృగముల వంటి వారేనని తీర్మానించుచున్నాడు. మానవుల జ్ఞానముతో సరుల ఆత్మ పరమునకు పోపునో లేదో ఎరుగలేము. తమకాలము తరువాత ఏమిజరుగునో నరులకు తెలియదు. కనుక సూర్యుని క్రింద జీవితములో సంతోషించుటకంటే మేలేమి లేదని చెప్పుచున్నాడు.

### 4 వ అధ్యాయము

$$3 + 3 + 3 + 3 + 4 = 16వ$$

అంశము : సహవాస జీవిత అన్యాయాలు - అసమానాలు

1-6 వ. : సమాజములోని అన్యాయములు.

1-3 వ. బలవంతులు దిక్కులేని వారిని బాధపెట్టుట - ఆదరించువారు లేకపోవుట :

1 వ వచనములో యోచించితిని, 7వ వచనంలో ఆలోచించితిని అన్నందున ఈ అధ్యాయమందలి విషయములు ఆలోచించుటద్వారా కనుగొన్న ఫలితములు తెలుపుచున్నాడు. సమాజంలో బలవంతులైన వారు బాధించుట, బాధపడువారు కన్నీరు కార్చుట, ఆదరించువారు లేక పోవుట సూర్యుని క్రిందజరుగుచున్న అన్యాయములు. కనుక ఈ దినముల కంటే ముందుగా చనిపోయిన వారు, ఇంకను పుట్టిన వారు ధన్యులని ప్రసంగి కనుగొన్నాడు.

దైవికముగా (అత్యీయముగా) ఆలోచించిన దేవుడే ఆదరణ కర్త. ఈ లోకమునకు పంపిన పరిశుద్ధాత్మ కూడా ఆదరణకర్త (యోహాను 14:16, 26, 15:26). కనుక రక్షింపబడినవారు తమను ఆదరించుకర్తను కలిగియున్నారు. యోహాను 6:5 ప్రకారము దేవుని బాహువైన యేసు కూడా ఆదరణకర్తయే.

యెష 63:5 లో ఆదరించువాడు లేకపోయెను. కావున నా బాహువు నాకు సహాయము చేసెను అంటున్నాడు. లోకములో అసగా సూర్యుని క్రింద ఆదరించువారు లేరు. ఆదరణలేదు. అందకు దేవుడు బాహువును ధరించి అసగా హెబ్రీ 10 : 4 ప్రకారము శరీరమును ధరించి లోకమునకు యేసు క్రీస్తు అను పేరుతో 2000సం॥ క్రిందట వచ్చాడు. పాప పరిహారానికై ప్రాణము పెట్టుట ద్వారా మానవులకు ఆదరణ నిచ్చాడు. చనిపోయి, పాతిపెట్టబడి, తిరిగి లేచి ఆరోహణుడై వెళ్ళి మానవుల మధ్య సదాకాలము ఉండునట్లు ఆదరణ కర్తయైన పరిశుద్ధాత్మను పంపించాడు. కనుక దేవుని యందు భయభక్తులు లేనివారికి ఆదరణ సూర్యుని క్రింద లేదు కాని దేవుని యందు భయభక్తులు గలవారిని తండ్రి, సీతీ సూర్యుడైన కుమారుడు, పరిశుద్ధాత్మదేవుడు నిత్యము ఆదరించుచుండురు.

4-6 వ. కష్టపడి నేర్పుతో చేయువనులలోని రోషమును వ్యర్థము :

సూర్యుని క్రింద జీవితములో నేర్పుతో పనిచేయువారు, కష్టపడి పనిచేయువారు తమ పొరుగువారి యడల రోషము కలిగి యుండురు. తమ కంటే పైనున్న వారి యెడల పొరుషము కలిగి తగిన సమయమందు వారితో పోరాడువరకు వెళ్ళుదురు. అనేకులు ఈ పోరాటములో తాము పదవీ విరమణచేయు వరకు జయమును పొందలేరు. కనుక

తమ నేర్పరితనము తాము పడిన కష్టము వ్యర్థమై పోయెనని గ్రహించుదురు. బుద్ధిహీనుడు అంతగా కష్టపడడు. కాని తన చేతుల కష్టార్థితమును భుజించును. కనుక రెండు చేతులతో కష్టపడి నెమ్మది లేక యుండుట కంటే ఒక చేతి నిండ నెమ్మది కలిగి యుండుట మేలు. ఇహలోకపు సూర్యుని క్రింద నెమ్మది లేదు గాని పరలోకపు సూర్యుడైన ప్రభువు క్రింద నెమ్మది కలదు. ప్రభువు పనికై పడు ప్రయాస వ్యర్థము కాదని తెలిసికొనవలెను.

2 రా. 5:1-19 లో నయమాను సిరియదేశానికి సైన్యాధిపతి అను నయమాను పేరుకు మనోహరము అని అర్థము. అయినను తనకున్నకుష్ట రోగమును బట్టి నెమ్మదిలేక యుండెను. ప్రవక్తయైన ఎలీషా దగ్గరకు వచ్చి విధేయత చూపుట వలన శరీరము మనోహరముగా మార్చబడి నెమ్మది దొరికెను. ఎలీషా అనగా రక్షించు దేవుడు అని అర్థము లోకములో కలిగిన ఆస్తి, ప్రఖ్యాతి, గొప్పతనములు నెమ్మదినివ్వలేవు. రక్షించుదేవుడైన యేసు నొద్దకు వచ్చినవారు, యేసు మాటకు విధేయత చూపువారు, ప్రభువు సేవలో ప్రయాసపడువారు నెమ్మదిని కలిగి యుండురు.

రూతు గ్రంథముండు నయోమి బేజైహేమును విడిచి మోయాబుకు వెళ్ళి నెమ్మదిని కోల్పోయింది. నయోమి అను పేరుకు మధురము అని అర్థము. కాని ఆమె నన్ను మారా అనగా చేదు అనండి అంటున్నది (రూతు 1:20) బేజైహేము విడిచి మోయాబుకు వెళ్ళుట దేవుని సహవాసమునకు దూరమగుటయే. అందుకే ఆమె నెమ్మదిని కోల్పోయినది. ఆమె మరల బేజైహేమునకు వెళ్ళుటద్వారా నెమ్మదిని పొందినది. రూతును బోయజు వివాహమాడెను. వారికి ఓబేదు పుట్టుట తదుపరి ఆ కుటుంబము మనోహరమైన జీవితము జీవించి, నెమ్మదిని కలిగియుండుట చూడగలము.

### 7-12 వ. నహవానజీవితము :

7-8 వ. లో ఒంటరిగా నున్న ఒకని గురించి చెప్పబడినది. నరుడు ఒంటరిగా ఉండుట మంచిది కాదని దేవుడు నరునికి సాటియైన సహాయమును చేశాడు (ఆది 2:18-24). కనుక ఒంటరిగా కాక జంటగా నుండుట దేవుని చిత్తము. నోవహు కాలముండు ఓడలో ప్రవేశించిన వారిలో, నోవహు ఆయన జతయైన భార్య, ముగ్గురు కుమారులు వారిజతలగు భార్యలను చూడగలము. అలాగే జంతువులు, పక్షులు, ప్రాకుపురుగులు అన్నియు జతలు, జతలుగా ఓడలో ప్రవేశించెనని చూడగలము (ఆది. 7:7-9).

9 వ. కనుక ఒంటరిగా ఉన్నాడు, కుమారుడు సహోదరుడు లేడనుటలో కుటుంబమును గూర్చి మాటలాడు చున్నాడని తలంచగలము. ఒంటరిగా ఉన్న వానికి తన ఐశ్వర్యము గాని, తన ప్రయాస గాని తృప్తినివ్వదు. ఒంటరి ప్రయాస అంతయు వ్యర్థము. తనకెవరు లేరు గనుక ప్రయాసపడి సంపాదించిన యావత్తు వ్యర్థము. కనుక ఒంటరిగా నుండక జంటగా ఉండుట ఉభయులకు క్షేమము.





























































